

നാല്പതിൽപരം വംശീയ കലകൾ അവതരിപ്പിക്കുന്ന ശില്പശാല തുടങ്ങിയ പരിപാടികൾ അവതരിപ്പിച്ചിട്ടുണ്ട്. കേരള ഫോക് ലോർ അക്കാദമി ആസ്ഥാനത്ത് പി. കെ. കാളൻ മെമ്മോറിയൽ ആർട്ട് ഗ്യാലറി 2011-12 സാമ്പത്തിക വർഷത്തിൽ നിർമ്മാണ പ്രവൃത്തി പൂർത്തീകരിച്ചു. ഫോക് ലോർ അക്കാദമി ഓഫീസ് പരിസരത്ത് ചെറുശ്ശേരി സ്മൃതി മണ്ഡപം 2012-13 സാമ്പത്തിക വർഷത്തിൽ പണികഴിപ്പിച്ചിട്ടുണ്ട്. 2015-16 സാമ്പത്തിക വർഷത്തിൽ കണ്ണൂർ ചിറയ്ക്കൽ അക്കാദമി മ്യൂസിയം നവീകരണ പദ്ധതി പൂർത്തീകരിച്ചു. ചലച്ചിത്ര അക്കാദമി ടൂറിംഗ് ടാക്കീസിന്റെ ഭാഗമായി അഴീക്കോട് മണ്ഡലത്തിൽ ഉൾപ്പെടുന്ന കണ്ണൂർ സെൻട്രൽ ജയിൽ, വനിതാ ജയിൽ എന്നിവിടങ്ങളിൽ വിവിധ ഘട്ടങ്ങളിൽ ചലച്ചിത്ര പ്രദർശനങ്ങൾ സംഘടിപ്പിച്ചിട്ടുണ്ട്. അതിനു പുറമേ അഴീക്കൽ ചാല് വൃദ്ധസദനം, ചിറയ്ക്കൽ ഗാന്ധിജി റൂറൽ ലൈബ്രറി, പാപ്പിനിശ്ശേരി, അഴീക്കോട്, നാരാണത്ത്, പുതിയതെരു, പനങ്കാവ്, കൃഷ്ണമേനോൻ വനിതാ കോളേജ് എന്നീ പ്രദേശങ്ങളിലും സിനിമാ പ്രദർശനങ്ങൾ സംഘടിപ്പിച്ചിട്ടുണ്ട്.

(ബി) പൂർത്തിയാക്കാത്ത ഏതെങ്കിലും പദ്ധതികളുണ്ടെങ്കിൽ വിശദാംശങ്ങൾ നൽകാമോ?

ബാധകമല്ല.

സമ്പൂർണ്ണ വായന പ്രസ്ഥാനം

375 (1122) ഡോ. കെ. ടി. ജലീൽ:

ശ്രീ. ടി. ഐ. മധുസൂദനൻ:

ശ്രീ. തോട്ടത്തിൽ രവിന്ദ്രൻ:

ശ്രീ. സേവ്യർ ചിറ്റിലപ്പിള്ളി: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) കേരള ഭാഷാ ഇൻസ്റ്റിറ്റ്യൂട്ട്, ബാലസാഹിത്യ ഇൻസ്റ്റിറ്റ്യൂട്ട്, സർവ്വവിജ്ഞാനകോശം ഇൻസ്റ്റിറ്റ്യൂട്ട് എന്നിവയുടെ പ്രവർത്തനം വിപുലീകരിക്കുന്നതിന് പദ്ധതികൾ ആവിഷ്കരിച്ചിട്ടുണ്ടോ; വിശദാംശങ്ങൾ വ്യക്തമാക്കാമോ?

സർവ്വകലാശാല വിദ്യാഭ്യാസത്തിന് ആവശ്യമായ പുസ്തകങ്ങൾ, നിഘണ്ടുകൾ, ശബ്ദാവലികൾ എന്നിവയാണ് നിലവിൽ കേരള ഭാഷാ ഇൻസ്റ്റിറ്റ്യൂട്ട് പ്രസിദ്ധീകരിച്ച് വരുന്നത്. ഇത് വിപുലപ്പെടുത്തുന്നതോടൊപ്പം കേരളത്തിലെ പൊതുസമൂഹത്തിന്റെ വായന താൽപ്പര്യങ്ങളെ കൂടി പരിഗണിച്ചുകൊണ്ട് കൂടുതൽ മേഖലകളിലേക്ക് പുസ്തക പ്രസിദ്ധീകരണം വിപുലപ്പെടുത്താൻ തീരുമാനിച്ചിട്ടുണ്ട്. സമീപകാലത്തായി സ്ത്രീകൾക്ക് നേരെയുള്ള ആക്രമണങ്ങൾ വർദ്ധിച്ചുവരുന്ന

സാഹചര്യത്തിൽ ലിംഗ പദവിയെയും സ്ത്രീ സമത്വത്തെയും സംബന്ധിച്ച് നവോത്ഥാന കാലം മുതൽ നടന്നുവന്നിട്ടുള്ള സ്ത്രീ മുന്നേറ്റങ്ങളേയും സമരങ്ങളേയും സംബന്ധിച്ച പുസ്തകങ്ങളും പ്രസിദ്ധീകരിക്കുന്നതാണ്. സ്വാതന്ത്ര്യലബ്ധിയുടെ 75-ാം വാർഷിക ആഘോഷങ്ങളുടെ ഭാഗമായി 2022 ആഗസ്റ്റ് 15-ന് അവസാനിക്കുന്ന തരത്തിൽ ഹ്രസ്വകാല പദ്ധതിക്കും അടുത്ത അഞ്ച് വർഷത്തേക്കുള്ള ദീർഘകാല പദ്ധതിക്കും പരിപാടികൾ ആവിഷ്കരിച്ചിട്ടുണ്ട്. നാടുവാഴികൾ, ആദിവാസികൾ, കർഷകർ, വിദ്യാർത്ഥികൾ, വനിതകൾ, രാഷ്ട്രീയ പാർട്ടികൾ, പത്രപ്രവർത്തകർ തുടങ്ങിയവർ നടത്തിയിട്ടുള്ള ഇന്ത്യൻ സ്വാതന്ത്ര്യ സമരപ്രസ്ഥാനവുമായി ബന്ധപ്പെട്ട സമരങ്ങളെ സംബന്ധിച്ച ഒരു കൈപ്പുസ്തകവും ഓരോ മേഖലകളെയും സംബന്ധിച്ച ലഘു പുസ്തകങ്ങളും പ്രസിദ്ധീകരിക്കാൻ തീരുമാനിച്ചിട്ടുണ്ട്. കേരള സംസ്ഥാന ബാലസാഹിത്യ ഇൻസ്റ്റിറ്റ്യൂട്ടിന്റെ പ്രവർത്തനം വിപുലീകരിക്കുന്നതിനായി വിദേശ മലയാളികളുടെ മക്കൾക്ക് ഓൺലൈൻ കിസ് പ്രോഗ്രാം, സാഹിത്യമത്സരം, അന്ധരായ കുട്ടികൾക്കുവേണ്ടി ബ്രെയ്‌ലി ലിപിയിലുള്ള പുസ്തകങ്ങളുടെ പ്രസിദ്ധീകരണം, വീട്ടിലൊരു ലൈബ്രറി, ബാലപ്രതിഭാസംഗമം പരിശീലന പരിപാടി എന്നീ പദ്ധതികൾ ആവിഷ്കരിച്ചിട്ടുണ്ട്. വൈജ്ഞാനിക രംഗത്തെ ചലനങ്ങളും പുരോഗതിയും ആധികാരികമായി മാതൃഭാഷയിൽ ലഭ്യമാക്കുന്ന ഒരു സ്ഥാപനമായി സംസ്ഥാന സർവ്വവിജ്ഞാന ഇൻസ്റ്റിറ്റ്യൂട്ടിനെ മാറ്റുന്നതിനും ക്രമേണ ഇൻസ്റ്റിറ്റ്യൂട്ടിനെ ഒരു ഔദ്യോഗിക ഡിജിറ്റൽ വിജ്ഞാന കേന്ദ്രമായി വികസിപ്പിച്ച് കേരളത്തിനായുള്ള ഒരു സമഗ്ര ജനകീയ വിജ്ഞാന കേന്ദ്രമായി രൂപപ്പെടുത്തുന്നതിനും തീരുമാനിച്ചിട്ടുണ്ട്. രണ്ടു വർഷത്തിനുള്ളിൽ സർവ്വവിജ്ഞാനകോശം 19, 20 വാല്യങ്ങൾ പ്രസിദ്ധീകരിക്കുകയെന്നതാണ് ലക്ഷ്യം. 19, 20 വാല്യങ്ങൾക്കൊപ്പംതന്നെ നിർദ്ദിഷ്ട ഏകവാല്യ വിജ്ഞാന കോശങ്ങളായ നാടൻകലാ വിജ്ഞാനകോശം, മൃഗകവിജ്ഞാനകോശം, ലോക രാഷ്ട്രവിജ്ഞാനകോശം, കേരള വിജ്ഞാനകോശം, നവസാങ്കേതികവിദ്യ വിജ്ഞാനകോശം, മനുഷാസ്ത്ര വിജ്ഞാനകോശം എന്നിവ പ്രസിദ്ധീകരിക്കുന്നതിനുള്ള നടപടിയും തുടങ്ങി കഴിഞ്ഞിട്ടുണ്ട്. സർവ്വവിജ്ഞാനകോശം 11 മുതൽ 17 വരെ വാല്യങ്ങൾ പരിഷ്കരിക്കാനും ഇതിനു പുറമെ മറ്റ് ഏകവാല്യ വിജ്ഞാനകോശം ഓരോ മാസവും ഓരോ ഓൺലൈൻ വിജ്ഞാനകോശം, വാർഷിക വിജ്ഞാനകോശം, വിജ്ഞാനകോശങ്ങളുടെ വിഷയാടിസ്ഥാനത്തിലുള്ള ലഘു പുസ്തകങ്ങൾ എന്നിവ പ്രസിദ്ധീകരിക്കാനും ആലോചിക്കുന്നു. സർവ്വവിജ്ഞാനകോശം ഇൻസ്റ്റിറ്റ്യൂട്ടിന്റെ 60-ാം വാർഷികം 2021 നവംബർ മുതൽ ഒരു വർഷക്കാലം ആഘോഷിക്കുവാൻ പദ്ധതി തയ്യാറാക്കിയിട്ടുണ്ട്. 2021 നവംബർ 1-ന് തിരുവനന്തപുരത്തുവെച്ച് ഉദ്ഘാടനം നടത്തുന്നതിന് തീരുമാനിച്ചിട്ടുണ്ട്. 2021 നവംബർ 1 മുതൽ 2022 നവംബർ 1 വരെ വൈജ്ഞാനികം എന്ന പേരിൽ എല്ലാ ജില്ലകളിലും

വിജ്ഞാനോത്സവം പരിപാടി സംഘടിപ്പിക്കും. വിരൽത്തുമ്പിൽ വിജ്ഞാനം എത്തിക്കുകയെന്ന ജനകീയ ദൗത്യത്തിനുവേണ്ടി സർവ്വവിജ്ഞാനകോശം ഇൻസ്റ്റിറ്റ്യൂട്ടിന്റെ ഓൺലൈൻ സംവിധാനം ഘട്ടം ഘട്ടമായി വിപുലീകരിക്കുന്നതിന്റെ ഭാഗമായി വിജ്ഞാനകോശങ്ങളുടെ ഡിജിറ്റലീകരണം പൂർത്തിയാക്കുക, വെബ്സൈറ്റ് സമകാലികമാക്കുക, ഇൻസ്റ്റിറ്റ്യൂട്ട് പുതുതായി ആരംഭിച്ച എസ്.ഐ.ഇ.പി. ലൈവ് എന്ന വെബ്സൈറ്റിനെ വിദ്യാർഥി ലോകത്തിന്റെ സംവാദക്കളരിയായി മാറ്റുവാൻ നവമാധ്യമങ്ങളുമായി ബന്ധിപ്പിക്കുക തുടങ്ങിയ പദ്ധതികൾ ആരംഭിക്കും. ഇൻസ്റ്റിറ്റ്യൂട്ടും ഓൺലൈൻ പേമെന്റ് സിസ്റ്റം നടപ്പിലാക്കാൻ തീരുമാനിച്ചിട്ടുണ്ട്. വാല്യങ്ങളുടെ വില്പന ത്വരിതപ്പെടുത്തുന്നതിനായി വിജ്ഞാനകോശം വാല്യങ്ങളുടെ ശീർഷകങ്ങൾ അടങ്ങിയ ഇൻഡക്സ് വച്ച് ഒരു ബുക്ക്ലെറ്റും ബ്രോഷറും തയ്യാറാക്കി എക്സിബിഷനുകൾ സംഘടിപ്പിക്കുന്നതാണ്. വൈജ്ഞാനിക ശേഖരത്തെ അവലംബിച്ചുകൊണ്ട് അധ്യാപകർക്കും വിദ്യാർഥികൾക്കുമെന്നപോലെ സാധാരണക്കാർക്കും സവിശേഷമായ ഒരു വായനാശീലമുണ്ടാക്കിയെടുക്കാനുള്ള പദ്ധതി പ്രവർത്തനങ്ങൾ ആവിഷ്കരിച്ചിട്ടുണ്ട്.

(ബി) സമൂഹത്തിൽ വായന പ്രോത്സാഹിപ്പിക്കുന്നതിന്റെ ഭാഗമായി സ്കൂൾ തലത്തിൽ പ്രത്യേക പദ്ധതികൾ ആസൂത്രണം ചെയ്തിട്ടുണ്ടോ; വിശദമാക്കാമോ?

ആസൂത്രണം ചെയ്തുവരുന്നുണ്ട്. സ്കൂളുകൾ, കോളേജുകൾ മറ്റു യുവജന വിഭാഗങ്ങൾ എന്നിവയെ കേന്ദ്രീകരിച്ച അതതുതലങ്ങളിൽ പ്രവർത്തിക്കുന്ന സംഘടനകളുമായി സഹകരിച്ചുകൊണ്ടുള്ള പ്രവർത്തനപദ്ധതികൾ കേരള സാഹിത്യ അക്കാദമി ആസൂത്രണം ചെയ്തിട്ടുണ്ട്. കേരള സ്റ്റേറ്റ് ബുക്ക് മാർക്ക് വായനയെ പ്രോത്സാഹിപ്പിക്കുന്നതിനുവേണ്ടി ആസ്വാദനക്കുറിപ്പ് മത്സരം സംഘടിപ്പിക്കുന്നു. സമൂഹത്തിൽ വായന പ്രോത്സാഹിപ്പിക്കുന്നതിന്റെ ഭാഗമായി സംസ്ഥാന ബാല സാഹിത്യ ഇൻസ്റ്റിറ്റ്യൂട്ട് സ്കൂൾതലത്തിൽ കുട്ടികൾക്ക് തളിര് സ്കോളർഷിപ്പ് പരീക്ഷ നടപ്പിലാക്കിവരുന്നു. സ്കോളർഷിപ്പ് പരീക്ഷ എഴുതുന്ന കുട്ടികൾക്ക് ഒരു വർഷത്തേക്ക് വായന പ്രോത്സാഹിപ്പിക്കുന്നതിന് തളിര് ബാലമാസിക സൗജന്യമായി നൽകുന്നു. കൂടാതെ അക്ഷരയാത്ര എന്ന പരിപാടിയിലൂടെ ഇൻസ്റ്റിറ്റ്യൂട്ട് പ്രസിദ്ധീകരിച്ച പുസ്തകങ്ങൾ കുട്ടികളിൽ എത്തിക്കുന്നതിനും കുട്ടികളിൽ വായനാമത്സരവും കവിതാലാപനമത്സരവും സംഘടിപ്പിക്കുകയും ചെയ്യുന്നു. സർവ്വവിജ്ഞാനകോശം ഇൻസ്റ്റിറ്റ്യൂട്ടിന്റെ 60-ാം വാർഷികം പ്രമാണിച്ച് 2021 നവംബർ 1 മുതൽ 2022 നവംബർ 1 വരെ വൈജ്ഞാനികം എന്ന പേരിൽ എല്ലാ ജില്ലകളിലും വിജ്ഞാനോത്സവം പരിപാടി സംഘടിപ്പിക്കും. വൈജ്ഞാനികത്തിന്റെ ഭാഗമായി ജില്ലയിലെ സ്കൂളുകളെ പങ്കെടുപ്പിച്ച് ഇൻസ്റ്റിറ്റ്യൂട്ട് നടത്തുന്ന ഉപന്യാസമത്സരത്തിൽ

പുരസ്കാരങ്ങളും സമ്മാനിക്കും. ഓരോ സ്കൂൾ ലൈബ്രറിയിലുമുള്ള സർവ്വവിജ്ഞാനകോശം പതിപ്പുകളെ ആധാരമാക്കുന്നതും പ്രസ്തുത വിഷയത്തിന്മേലുള്ള നൂതനപ്രവണതകൾ തേടുന്നതുമായ വിഷയങ്ങളിലായിരിക്കും മത്സരം നടത്തുക. ഇതിലൂടെ മികച്ച പ്രതിഭാശാലികളെ കണ്ടെത്തും. ജില്ലകളിൽ വച്ച് നടത്തുന്ന വൈജ്ഞാനികത്തിൽ സമകാലീന വൈജ്ഞാനിക വിഷയത്തിൽ ദേശീയപ്രാധാന്യമുള്ള പ്രഭാഷകരെ വച്ച് പ്രഭാഷണങ്ങൾ ഉണ്ടായിരിക്കും. സ്കൂളുകൾ കേന്ദ്രീകരിച്ചു നിർദ്ദിഷ്ട വാല്യങ്ങളുടെ റിവ്യൂ സംഘടിപ്പിക്കുക., ഓരോ വാല്യങ്ങളെയും അടിസ്ഥാനമാക്കി വിദ്യാർത്ഥികൾക്കും അധ്യാപകർക്കുമായി പ്രത്യേകം മത്സരം സംഘടിപ്പിക്കുക.. വിജയികൾക്ക് പ്രോത്സാഹന സമ്മാനമോ, അവാർഡോ ഏർപ്പെടുത്തുക. ഇത്തരത്തിലുള്ള പ്രവർത്തനം കാഴ്ചവയ്ക്കുന്ന സ്കൂളുകളിൽ ഒരു വൈജ്ഞാനികകേന്ദ്രംതന്നെ ഉണ്ടാക്കിയെടുക്കുക തുടങ്ങി നിരവധി പദ്ധതികൾ ഇൻസ്റ്റിറ്റ്യൂട്ട് വിഭാവനം ചെയ്യുന്നു.

(സി) ആധുനിക സാങ്കേതികവിദ്യ ഉപയോഗപ്പെടുത്തി ഗ്രന്ഥശാലകൾ നവീകരിക്കുന്നതിനും സമ്പൂർണ്ണ വായന പ്രസ്ഥാനം ആരംഭിക്കുന്നതിനും നടപടികൾ സ്വീകരിക്കാമോ; വിശദാംശങ്ങൾ വ്യക്തമാക്കാമോ?

ആധുനിക സാങ്കേതികവിദ്യ ഉപയോഗിച്ച് ലൈബ്രറികൾ നവീകരിക്കുന്നതിന് വിവിധ സ്കീമുകളിൽ ഉൾപ്പെടുത്തി ഉന്നത വിദ്യാഭ്യാസ വകുപ്പ് നടപടി സ്വീകരിക്കുകയും ഇതിനായി ലൈബ്രറി സോഫ്റ്റ്‌വെയർ, ഡിജിറ്റൽ ലൈബ്രറികളും ആവിഷ്കരിച്ച് നടപ്പിലാക്കിവരികയും ചെയ്യുന്നു. ആധുനിക വിവര സാങ്കേതികവിദ്യ ഗ്രാമീണ ഗ്രന്ഥശാലകളിൽ എത്തിക്കുന്നതിന്റെ ഭാഗമായി തെരഞ്ഞെടുത്ത ഗ്രന്ഥശാലകൾക്ക് കമ്പ്യൂട്ടറും അനുബന്ധ ഉപകരണങ്ങളും നൽകിവരുന്നു. ഗ്രന്ഥശാലകളെ ഒരു കടക്കിഴിൽ കൊണ്ടുവരുന്നതിന്റെ ഭാഗമായി കേരള സ്റ്റേറ്റ് ലൈബ്രറി കൗൺസിൽ ഓൺലൈൻ ഇന്റഗ്രേറ്റഡ് ലൈബ്രറി മാനേജ്മെന്റ് സോഫ്റ്റ്‌വെയർ (COHA) മലയാളത്തിൽ കസ്റ്റമൈസ് ചെയ്ത് ഗ്രന്ഥശാലകൾക്ക് ലഭ്യമാക്കിയിട്ടുണ്ട്. നിലവിൽ 2390 അംഗ ലൈബ്രറികളിൽ കമ്പ്യൂട്ടറുണ്ട്. കേരള സ്റ്റേറ്റ് ലൈബ്രറി കൗൺസിലിന്റെ വാർഷിക പദ്ധതി, ജില്ലാ വികസന പദ്ധതി എന്നിവയിൽ ഉൾപ്പെടുത്തിയും കമ്പ്യൂട്ടറുകളും അനുബന്ധ ഉപകരണങ്ങളും നൽകിവരുന്നുണ്ട്. മാനാഞ്ചിറ സ്റ്റേറ്റ് പബ്ലിക് ലൈബ്രറി ആൻഡ് റിസർച്ച് സെന്ററിൽ ഡിജിറ്റൽ ലൈബ്രറി ആരംഭിക്കുന്നതിനുള്ള പദ്ധതി നടപ്പിലാക്കിയിട്ടുണ്ട്. ഗോത്രായനം പദ്ധതിയിൽ ഉൾപ്പെടുത്തി ട്രൈബൽ മേഖലയിലെ കുട്ടികൾക്ക് പഠന നിലവാരം ഉയർത്തുന്നതിന് ലക്ഷ്യമിട്ട് ട്രൈബൽ ലൈബ്രറികളിൽ കമ്പ്യൂട്ടർ (ലാപ് ടോപ്പ്), പ്രൊജക്ടർ, എൽ.ഇ.ഡി. ടെലിവിഷൻ എന്നിവ നൽകുന്നതിനുള്ള പദ്ധതിയും കേരള സ്റ്റേറ്റ് ലൈബ്രറി കൗൺസിൽ ഈ വർഷം ആവിഷ്കരിച്ചിട്ടുണ്ട്. ബ്രയിലി ശ്രവ്യ ഗ്രന്ഥശാല പദ്ധതിയിൽ ഉൾപ്പെടുത്തി കാഴ്ച പരിമിതർക്കായും

ഓഡിയോ ബുക്ക് നിർമ്മിച്ച് നൽകുന്നതിനുള്ള പദ്ധതി കേരള സ്റ്റേറ്റ് ലൈബ്രറി കൗൺസിൽ നടപ്പിലാക്കി വരുന്നുണ്ട്. സമ്പൂർണ്ണ വായന പ്രസ്ഥാനം ആരംഭിക്കുന്നതിനുള്ള നടപടികൾ കേരള സ്റ്റേറ്റ് ലൈബ്രറി കൗൺസിലിൽ സ്വീകരിച്ചിട്ടില്ല. കേരള സാഹിത്യ അക്കാദമി സ്റ്റേറ്റ് ലൈബ്രറി കൗൺസിലുമായി സഹകരിച്ച് വായനശാലകൾ കേന്ദ്രീകരിച്ച് അടിസ്ഥാന തലങ്ങളിൽ വായന പ്രോത്സാഹിപ്പിക്കാനുള്ള പരിപാടികൾക്ക് രൂപം നൽകിയിട്ടുണ്ട്. കേരള സാഹിത്യ അക്കാദമി ലൈബ്രറി 'കോഹ' സോഫ്റ്റ് വെയർ ഉപയോഗിച്ച് ലൈബ്രറി പ്രവർത്തനങ്ങൾ നവീകരിക്കുന്നതിനും ഗ്രന്ഥസൂചി പ്രൊജക്ട് വഴി മലയാള പ്രസിദ്ധീകരണങ്ങളുടെ ഗ്രന്ഥസൂചി തയ്യാറാക്കുന്നതിനും നടപടികൾ കൈക്കൊണ്ടുവരുന്നുണ്ട്. ഇത് ഷെയറിംഗ് അടിസ്ഥാനത്തിൽ മറ്റ് ലൈബ്രറികൾക്കും പ്രയോജനപ്രദമാക്കിത്തീർക്കാവുന്നതാണ്. വായനയെ പ്രോത്സാഹിപ്പിക്കുന്നതിനായി മലയാളം മിഷൻ റേഡിയോ മലയാളത്തിലൂടെ ഓഡിയോ ബുക്ക്സ് പ്രക്ഷേപണം ചെയ്തുവരുന്നു. ആധുനിക സാങ്കേതികവിദ്യയായ റേഡിയോ മലയാളം ആപ്പിലൂടെയും യൂട്യൂബിലൂടെയും ഓഡിയോ ബുക്ക്സ് ശ്രവിക്കാം. കഥകൾ, കവിയരങ്ങ്, പയമേ പണലി തുടങ്ങി സാഹിത്യവുമായി ബന്ധപ്പെട്ട് മറ്റ് സർഗ്ഗരചനകളും പ്രക്ഷേപണം ചെയ്തുവരുന്നു. വിരൽത്തുമ്പിൽ വിജ്ഞാനം എത്തിക്കുക എന്ന ജനകീയ ദൗത്യത്തിനുവേണ്ടി സർവ്വവിജ്ഞാനകോശം ഇൻസ്റ്റിറ്റ്യൂട്ടിന്റെ ഓൺലൈൻ സംവിധാനം ഘട്ടം ഘട്ടമായി വിപുലീകരിക്കുന്നതിന്റെ ഭാഗമായി വിജ്ഞാനകോശങ്ങളുടെ ഡിജിറ്റലീകരണം പൂർത്തിയാക്കുക, വെബ്സൈറ്റ് സമകാലികമാക്കുക, ഇൻസ്റ്റിറ്റ്യൂട്ട് പുതുതായി ആരംഭിച്ച എസ്.ഐ.ഇ.പി. ലൈവ് എന്ന വെബ്സൈറ്റിനെ വിദ്യാർത്ഥി ലോകത്തിന്റെ സംവാദക്കളരിയായി മാറ്റുവാൻ നവമാധ്യമങ്ങളുമായി ബന്ധിപ്പിക്കുക തുടങ്ങിയ പദ്ധതികൾ ആരംഭിക്കും. വൈജ്ഞാനിക ശേഖരത്തെ അവലംബിച്ചുകൊണ്ട് അധ്യാപകർക്കും വിദ്യാർത്ഥികൾക്കുമെന്നപോലെ സാധാരണക്കാർക്കും സവിശേഷമായ ഒരു വായനാശീലമുണ്ടാക്കിയെടുക്കാനുള്ള പ്രവർത്തനങ്ങൾക്കും പദ്ധതിയുണ്ട്.

മതസൗഹാർദ്ദത്തിനായി ബോധവൽക്കരണ പരിപാടികൾ

376(1123) ശ്രീ. കെ. എം. സച്ചിൻദേവ്: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് മതസൗഹാർദ്ദം തകർക്കുന്ന രീതിയിൽ ചില മത സംഘടനകൾ പ്രസ്താവന നടത്തുന്നതും പ്രവർത്തനങ്ങൾ സംഘടിപ്പിക്കുന്നതും ശ്രദ്ധയിൽപ്പെട്ടിട്ടുണ്ടോ;

(ബി) ഇത്തരം പ്രവർത്തനങ്ങൾക്കെതിരെ കേരളീയ സമൂഹത്തെ ബോധവൽക്കരിക്കുന്നതിനായി സാംസ്കാരിക വകുപ്പിന്റെ നേതൃത്വത്തിൽ വിപുലമായ ബോധവൽക്കരണ പരിപാടികൾ സംഘടിപ്പിക്കാൻ തയ്യാറാകുമോയെന്ന് വ്യക്തമാക്കുമോ?